

Nýggj uppsjóvardeild sett á stovn



JAN ARGE JACOBSEN
fiskifrøðingur

RANNSÓKNIR: Samstundis sum uppsjóvarstovnarnir eru vaksnir í vavi í føroyskum øki, er týðningurin av teimum eisini vaksin munandi. Hetta hevur økt um krøvini til Havstovuna, sum eftir politiskum ynski hevur sett á stovn nýggja uppsjóvardeild.

Nýggja uppsjóvardeildin á Havstovuni sá dagsins ljós 1. januar 2011. Starvsøkið, ið Jan Arge Jacobsen hevur varað av, er tó ikki nýtt. Fram til 2011 var tað partur av Fiskideildini, sum er ein av deildunum á Havstovuni.

Nú hevur hetta økið so fingið sína egnu deild.

Øktan týðning

Arbeiðið við uppsjóvarfiski og teirra vistfrøði er vorðið eitt av teimum týðningarmiklu arbeidsøkjunum á Havstovuni.

Í 80-unum fevndi tað einans um svartkjaft. Men miðskeiðis í 90-unum kom sild inn í fiskiskapin, umframt at svartkjafturin samstundis fekk størri týðning. Hetta hevur sjálvandi bæði broytt og økt um

arbeiðið við uppsjóvarfiski á Havstovuni.


Í seinastuni er so makrelur komin afturat og tað í rættiliga stóran mun. Áður varð føroyska makrelkvotan fiskað í septembur mánað í norska ella ES-partinum av Norðsjónum, men í dag verður alt fiskað inni hjá okkum sjálvum um summaríð.

Hetta setir størri krøv til Havstovuna á hesum øki. Stórus tørvur er á at menna vitan og ráðgeving viðvíkjandi uppsjóvarfiski.

Serligt áherðsluøki

Av tí at makrelurin er komin í so stórum nøgdum í føroyskt sjóøki, fer hann at mynda ein stóran part av arbeiðinum á Havstovuni komandi tíðina.

Stórir tórvur er á at
menna vitan og ráðgeving
viðvíkjandi uppsjóvarfiski



Starvsfólk á Uppsjóvardeildini, frá vinstri: Jan Arge Jacobsen, deildarleiðari, Jens Arni Thomassen, Høgni Debes, Poul Vestergaard og Gunnvør Joensen. Jan Arge Jacobsen, Jens Arni Thomassen og Høgni Debes byrjaðu á deildini í januar. Hini bæði í apríl. Høgni Debes er tó framhaldani knýttur at Umhvørvisdeildini, soleiðis at hann starvast hálva tíð á hvørjari deild.

Ætlanin er at byrja nýggjar verkætlanir, serliga innan vistskipanina uppi í sjónum. Á tann hátt ber til at kanna, um stóru nøgdin av uppsjóvarfiski – serliga makreli – ávirka lívið í sjónum.

Eisini er ætlanin at kanna, í hvønn mun broytingar í umhvørvinum ávirka útbreiðslu, ferðing og nøgd av uppsjóvarfiski. Hetta verður gjørt í tøttum

samstarvi við Umhvørvisdeildina á Havstovuni.

Fimm fólk á deildini

Umframt deildarleiðaran, Jan Arge Jacobsen, eru fýra fólk sett í starv. Talan er um tvey granskarastørv og tvey størv sum biolog-assistentur. Umframt Uppsjóvardeildina eru trýggjar aðrar deildir

á Havstovuni, Botnfiskadeild, Umhvørvisdeild og Tekniska deild.

Av tí at makrelurin er komin í so stórum nøgdum í føroyskt sjóki, fer hann at mynda ein stóran part av arbeiðinum á Havstovuni komandi tíðina